

केन्द्र सरकार के तीन वर्ष पूर्ण होने पर राज्यपाल ने बधाई दी

लखनऊ: 25 मई, 2017

उत्तर प्रदेश के राज्यपाल श्री राम नाईक ने प्रधानमंत्री श्री नरेन्द्र मोदी के नेतृत्व वाली केन्द्र सरकार के तीन वर्ष पूर्ण होने पर अपनी हार्दिक बधाई दी है।

राज्यपाल ने अपने बधाई संदेश में कहा है कि प्रधानमंत्री नरेन्द्र मोदी के कुशल मार्गदर्शन में सरकार ने 'सबका साथ सबका विकास' को अपना ध्येय बनाकर जनता से संवाद स्थापित किया तथा देश को नयी ऊंचाईयों पर ले जाने में महत्वपूर्ण भूमिका का निर्वहन किया है। केन्द्र सरकार की अनेक महत्वाकांक्षी योजनाओं को देश ही नहीं बल्कि विदेशों में भी सराहा गया है। स्वच्छ भारत अभियान, बेटी बचाओ-बेटी पढ़ाओ, डिजिटल इण्डिया, अटल पेंशन योजना, कौशल विकास, स्टार्टअप इण्डिया, मेक इन इण्डिया, जनधन योजना, उज्जवला योजना, कालेधन पर अंकुश लगाने हेतु नोटबंदी आदि इनमें मुख्यतः रही हैं। 21 जून को अंतर्राष्ट्रीय योग दिवस के आयोजन में प्रधानमंत्री का विशेष प्रयास रहा है तथा इसके साथ ही सर्जिकल स्ट्राइक के माध्यम से देश के दुश्मनों को अपनी शक्ति का अहसास भी कराया है। अंतिम पायदान पर खड़े व्यक्ति का विकास ही केन्द्र सरकार के एजेण्डे में सदैव रहा है। उन्होंने कहा कि केन्द्र सरकार द्वारा विकासोन्मुखी योजनाओं को इसी आधार पर लागू किया गया है।

श्री नाईक ने कहा कि हम सब देशवासियों के लिये गर्व का विषय है कि हमें माननीय नरेन्द्र मोदी जैसे दूरदृष्टि रखने वाले, कर्तव्यपरायण, पारदर्शिता के पक्षधर एवं जवाबदेह प्रधानमंत्री मिले हैं जिनका सर्वोच्च ध्येय देश का विकास तथा देश को पुनः विश्व पटल पर उसका सर्वोच्च स्थान दिलाना है। उन्होंने विश्वास जताया कि केन्द्र सरकार की विकासपरक योजनाओं का लाभ उठाकर उत्तर प्रदेश को सर्वोत्तम प्रदेश बनने का मार्ग प्रशस्त होगा।

अंजुम/ललित/राजभवन (202/41)